



AZƏRBAYCAN RESPUBLİKASININ NAZİRLƏR KABİNETİ

Q Ə R A R

“Dövlət və bələdiyyə tərəfindən yaradılan ailə tipli kiçik qrup evinin Nümunəvi Nizamnaməsi”nin təsdiq edilməsi və “Ailə tipli kiçik qrup evinin Nümunəvi Nizamnaməsi”nin təsdiq edilməsi haqqında” Azərbaycan Respublikası Nazirlər Kabinetinin 2013-cü il 13 avqust tarixli 207 nömrəli Qərarının ləğv edilməsi barədə

“Publik hüquqi şəxslər haqqında” Azərbaycan Respublikasının 2015-ci il 29 dekabr tarixli 97-VQ nömrəli Qanununun tətbiqi barədə” Azərbaycan Respublikası Prezidentinin 2016-cı il 3 fevral tarixli 759 nömrəli Fərmanının 1.2-ci bəndinin icrasını təmin etmək məqsədilə Azərbaycan Respublikasının Nazirlər Kabineti **qərara alır:**

1. “Dövlət və bələdiyyə tərəfindən yaradılan ailə tipli kiçik qrup evinin Nümunəvi Nizamnaməsi” təsdiq edilsin (əlavə olunur).

2. “Ailə tipli kiçik qrup evinin Nümunəvi Nizamnaməsi”nin təsdiq edilməsi haqqında” Azərbaycan Respublikası Nazirlər Kabinetinin 2013-cü il 13 avqust tarixli 207 nömrəli Qərarı (Azərbaycan Respublikasının Qanunvericilik Toplusu, 2013, № 8, maddə 1006; 2017, № 4, maddə 630, № 12 (II kitab), maddə 2517) ləğv edilsin.

3. Azərbaycan Respublikasının Əmək və Əhalinin Sosial Müdafiəsi Nazirliyi uşaqların ailə tipli kiçik qrup evlərinə qəbulu və oranı tərk etməsi, həmçinin qrup evlərində uşaqlara xidmətin təşkili, onların təminatı və yaşayış mühiti ilə bağlı təkliflərini üç ay müddətində hazırlayıb Azərbaycan Respublikasının Nazirlər Kabinetinə təqdim etsin.

4. Bu Qərarda dəyişiklik Azərbaycan Respublikası Prezidentinin 2002-ci il 24 avqust tarixli 772 nömrəli Fərmanı ilə təsdiq edilmiş "İcra hakimiyyəti orqanlarının normativ hüquqi aktlarının hazırlanması və qəbul edilməsi qaydası haqqında Əsasnamə"nin 2.6-1-ci bəndinə uyğun edilə bilər.

Əli Əsədov
Azərbaycan Respublikasının Baş Naziri

Bakı şəhəri, 30 iyul 2020-ci il

№ 274

Azərbaycan Respublikası Nazirlər
Kabinetinin 2020-ci il 30 iyul
tarixli 274 nömrəli Qərarı ilə
təsdiq edilmişdir.

Dövlət və bələdiyyə tərəfindən yaradılan ailə tipli kiçik qrup evinin

NÜMUNƏVİ NİZAMNAMƏSİ

1. Ümumi müddəalar

1.1. Bu Nümunəvi Nizamnamə “Publik hüquqi şəxslər haqqında” Azərbaycan Respublikasının 2015-ci il 29 dekabr tarixli 97-VQ nömrəli Qanununun tətbiqi barədə” Azərbaycan Respublikası Prezidentinin 2016-cı il 3 fevral tarixli 759 nömrəli Fərmanının 1.2-ci bəndinin icrasını təmin etmək məqsədilə hazırlanmışdır, dövlət və bələdiyyə tərəfindən yaradılan ailə tipli kiçik qrup evlərinin (bundan sonra – qrup evi) fəaliyyətini tənzimləmək üçün onların nizamnamələrinin hazırlanması və dövlət qeydiyyatından keçirilməsi məqsədini nəzərdə tutur.

1.2. Bu Nümunəvi Nizamnamə hər bir qrup evi üçün fərdi nizamnamənin hazırlanmasında əsas hesab olunur.

1.3. Qrup evi sağlamlıq imkanları məhdud 18 yaşınadək uşaqlar da daxil olmaqla valideynlərini itirmiş və ya valideyn himayəsindən məhrum olmuş uşaqlar (bundan sonra – uşaqlar) üçün nəzərdə tutulmuş ailə əsaslı qayğı xidmətləri də daxil olmaqla sosial xidmət göstərən publik hüquqi şəxsdir.

1.4. Bu Nümunəvi Nizamnamənin 1.5-ci bəndi və Azərbaycan Respublikası Prezidentinin başqa qayda müəyyən etdiyi digər hallar istisna olmaqla, dövlət adından icra hakimiyyəti orqanının (dövlət adından yaradılan publik hüquqi şəxsin) tabeliyində qrup evini Azərbaycan Respublikasının Nazirlər Kabineti ilə razılaşdırmaqla həmin icra hakimiyyəti orqanı (dövlət adından yaradılan publik hüquqi şəxs) yaradır.

1.5. Azərbaycan Respublikası Prezidentinin başqa qayda müəyyən etdiyi digər hallar istisna olmaqla, dövlət adından dövlət mülkiyyətində olan və ya paylarının (səhmlərinin) nəzarət zərfi dövlətə məxsus olan hüquqi şəxslərin (dövlət adından yaradılan

publik hüquqi şəxslər istisna olmaqla) tabeliyində qrup evini Azərbaycan Respublikasının Nazirlər Kabineti ilə razılaşdırmaqla Azərbaycan Respublikasının Əmək və Əhalinin Sosial Müdafiəsi Nazirliyi (bundan sonra – Nazirlik) yaradır.

1.6. Bələdiyyə adından qrup evini müvafiq bələdiyyə yaradır.

1.7. Qrup evinin müstəqil balansı, istifadəsində olan dövlət və ya bələdiyyə tərəfindən verilmiş əmlakı, bank hesabı, üzərində tabe olduğu dövlət orqanının (qurumunun) və ya bələdiyyənin adı, həmçinin öz adı həkk olunmuş möhürü, müvafiq ştampları və blankları vardır.

1.8. Qrup evi öz fəaliyyətində Azərbaycan Respublikasının Konstitusiyasını, Azərbaycan Respublikasının Mülki Məcəlləsini, “Publik hüquqi şəxslər haqqında”, “Sosial xidmət haqqında” Azərbaycan Respublikasının qanunlarını, Azərbaycan Respublikasının digər qanunlarını, Azərbaycan Respublikası Prezidentinin fərmanlarını və sərəncamlarını, bu Nümunəvi Nizamnaməni, Azərbaycan Respublikası Nazirlər Kabinetinin qərarlarını və sərəncamlarını, digər normativ hüquqi aktları, tabe olduğu dövlət orqanının (qurumunun) əmr və sərəncamlarını, yaxud bələdiyyənin qərarını və öz nizamnaməsini rəhbər tutur.

1.9. Qrup evi “Hüquqi şəxslərin dövlət qeydiyyatı və dövlət reyestri haqqında” Azərbaycan Respublikasının Qanunu ilə müəyyən edilmiş qaydada dövlət qeydiyyatına alındıqdan sonra hüquqi şəxs statusu əldə edir. Qrup evinin hüquq qabiliyyətinə onun ləğvinin başa çatdığı an xitam verilir.

1.10. Qrup evi öz vəzifələrini yerinə yetirərkən və hüquqlarını həyata keçirərkən, dövlət və yerli özünüidarəetmə orqanları ilə, beynəlxalq və qeyri-hökumət təşkilatları ilə, digər hüquqi və fiziki şəxslərlə qarşılıqlı əlaqədə fəaliyyət göstərir.

1.11. Qanuna uyğun olaraq, qrup evinin əqdlər bağlamaq, öz adından əmlak və qeyri-əmlak hüquqları əldə etmək və həyata keçirmək hüququ, həmçinin vəzifələri vardır. Qrup evi məhkəmədə iddiaçı və ya cavabdeh qismində çıxış edə bilər.

1.12. Qrup evində siyasi partiyaların və dini qurumların strukturlarının yaradılmasına və fəaliyyətinə yol verilmir.

1.13. Azərbaycan Respublikasının Ailə Məcəlləsinin 138-ci maddəsinə əsasən tam dövlət himayəsində olmaqla qrup evinə yerləşdirilən uşaqlara qəyyum (himayəçi) təyin edilmir. Bu vəzifə həmin qrup evinin rəhbərliyinə həvalə edilir. Uşaqların müvəqqəti

olaraq qrup evinə yerləşdirilməsi qəyyumların (himayəçilərin) hüquqlarını və vəzifələrini məhdudlaşdırmır.

1.14. Qrup evinin sosial xidmət sahəsində beynəlxalq əlaqələri Azərbaycan Respublikasının “Sosial xidmət haqqında” Azərbaycan Respublikasının Qanununa uyğun olaraq həyata keçirilir.

1.15. Qrup evi öz fəaliyyəti barədə ictimaiyyəti “İnformasiya əldə etmək haqqında” Azərbaycan Respublikasının Qanunu ilə müəyyən edilmiş qaydada məlumatlandırır.

1.16. Qrup evinin nizamnaməsində onun növünü göstərən adı və yerləşdiyi ünvan göstərilir.

2. Qrup evinin fəaliyyət istiqamətləri

2.1. Qrup evinin fəaliyyət istiqamətləri aşağıdakılardır:

2.1.1. öz bioloji ailəsinə qaytarılması, həmçinin yaxın müddətdə övladlığa, qəyyumluğa və himayədar ailəyə verilməsi mümkün olmayan çətin həyat şəraitində olan uşaqların ailə mühitinə yaxın şəraitdə saxlanılması, bu müddətdə onların təhsilini, təlim-təربiyəsini, maddi-məişət şəraitini və hüquqlarının müdafiəsini təmin etmək;

2.1.2. bu Nümunəvi Nizamnamənin 3.1.6-cı yarımbəndində nəzərdə tutulmuş fərdi plana uyğun olaraq müntəzəm monitorinq olunan ailə tipli yaşayış mühitində qayğı göstərmək.

3. Qrup evinin vəzifələri və hüquqları

3.1. Bu Nümunəvi Nizamnamə ilə müəyyən edilmiş fəaliyyət istiqamətlərinə uyğun olaraq qrup evinin vəzifələri aşağıdakılardır:

3.1.1. sosial xidmət sahəsində dövlət siyasətinin formalaşdırılması ilə bağlı təbə olduğu dövlət orqanına (quruma) və ya bələdiyyəyə təkliflər vermək və həmin siyasətin həyata keçirilməsini təmin etmək;

3.1.2. uşaqları qrup evinə qəbul etmək;

3.1.3. uşaqlara ödənişsiz sosial xidmət göstərmək;

3.1.4. uşaqlar üçün ailə mühitini və münasib yaşayış şəraitini təmin etmək;

3.1.5. keyfiyyətli sosial xidmətin həyata keçirilməsini təmin etmək;

3.1.6. sosial işçi tərəfindən sosial xidmətin formasını, növünü, göstərilməsinin yerini və müddətini özündə əks etdirən sosial

xidmətə olan tələbatın qiymətləndirilməsi və müəyyənləşdirilməsi üzrə hesabatı və uşağa sosial xidmətin göstərilməsinə dair fərdi planın hazırlanmasını təmin etmək;

3.1.7. uşaqların təhsil almaları məqsədilə təhsil müəssisələrinə müraciət etmək, yaş və fərdi xüsusiyyətlərini nəzərə almaqla onların intellektual, mənəvi, fiziki, psixoloji və sosial inkişafını, sadə əmək vərdişlərinə yiyələnməsini, istedadının və qabiliyyətinin üzə çıxarılmasını, sağlamlığının qorunmasını təmin etmək;

3.1.8. uşaqların dünyagörüşünün genişləndirilməsi məqsədilə onların mədəni-kütləvi tədbirlərdə (ekskursiya, teatr, sərgi, konsert, yubileylər və s.) iştirakını təmin etmək;

3.1.9. uşaqların özünəxidmət, ictimai yerlərdə davranış, özünənəzarət, ünsiyyət və həyat fəaliyyətinin digər sahələrində bacarıqlarının artırılması istiqamətində müvafiq tədbirlər görmək;

3.1.10. bacarığı və istedadı ilə fərqlənən uşaqların musiqi məktəblərinə, uşaq və gənclər yaradıcılıq evinə göndərilməsini, habelə olimpiadalarda, festivallarda, müsabiqələrdə, yarışlarda, sərgilərdə iştirakını təmin etmək;

3.1.11. uşaqlara peşəyönümü ilə bağlı məsləhətlər vermək, əmək qabiliyyətli olduqda, onların məşğulluğunun təmin edilməsi məqsədilə məşğulluq qurumları ilə əməkdaşlıq etmək;

3.1.12. inkişafında qüsurlu və ləngimə olan, təhsildə çətinlik çəkən uşaqlara sosial-psixoloji və pedaqoji yardım göstərmək;

3.1.13. ilkin tibbi yardım, həkim-mütəxəssislər tərəfindən tibbi məsləhət yardımı təşkil etmək, həmçinin ehtiyacı olan uşaqların müalicə-profilaktika müəssisələrinə yerləşdirilməsini təmin etmək;

3.1.14. "Uşaqların icbari dispanserizasiyası haqqında" Azərbaycan Respublikasının Qanununa uyğun olaraq, uşaqlara mütəmadi tibbi xidmət göstərilməsinin təmin edilməsi məqsədilə onların qrup evinin yerləşdiyi ərazi üzrə tibb müəssisəsində qeydiyyatla alınması üçün müraciət etmək;

3.1.15. uşaqların övladlığa, bu Nümunəvi Nizamnamənin 1.13-cü bəndi nəzərə alınmaqla digər şəxsə (şəxslərə) himayəyə və qəyyumluğa verilməsi üçün müvafiq olaraq Nazirliklə, qəyyumluq və himayə orqanları ilə əməkdaşlıq etmək;

3.1.16. uşaqların hüquq və mənafelərinin müdafiəsini təmin etmək;

3.1.17. uşaqlar barədə məlumatların konfidensiallığını təmin etmək;

3.1.18. dövlət və kommertiya sirtinin, habelə məxfilik rejiminin qorunması üçün tədbirlər görmək;

3.1.19. strukturunun və fəaliyyətinin təkmilləşdirilməsi üçün tədbirlər görmək;

3.1.20. qrup evi üçün ayrılan büdcə vəsaitindən, kredit, qrant və digər maliyyə vəsaitindən təyinatı üzrə səmərəli istifadə olunmasını təmin etmək;

3.1.21. kargüzarlığı və vətəndaşların qəbulunu müvafiq normativ hüquqi aktların tələblərinə uyğun təşkil etmək;

3.1.22. müvafiq sahədə inzibati xəta və cinayət əlamətləri aşkar etdikdə aidiyyəti üzrə məlumat vermək;

3.1.23. qrup evinin fəaliyyəti ilə bağlı daxil olan müraciətlərə Azərbaycan Respublikasının "Vətəndaşların müraciətləri haqqında", "İnzibati icraat haqqında" və "İnformasiya əldə etmək haqqında" qanunlarına uyğun olaraq baxmaq və qanunla müəyyən edilmiş qaydada tədbirlər görmək;

3.1.24. öz fəaliyyəti haqqında əhalinin məlumatlandırılmasını, rəsmi internet saytının yaradılmasını, malik olduğu və siyahısı "İnformasiya əldə etmək haqqında" Azərbaycan Respublikasının Qanunu ilə müəyyən edilmiş açıqlanmalı olan ictimai informasiyanın həmin saytda yerləşdirilməsini və bu informasiyanın daim yenilənməsini təmin etmək;

3.1.25. "Sosial xidmət haqqında", "Məktəbəqədər təhsil haqqında", "Ümumi təhsil haqqında", "Peşə təhsili haqqında" və "Təhsil haqqında" Azərbaycan Respublikasının qanunlarından irəli gələn, habelə qrup evinin nizamnaməsi ilə müəyyən edilmiş digər vəzifələri yerinə yetirmək.

3.2. Öz vəzifələrini yerinə yetirmək üçün qrup evinin aşağıdakı hüquqları vardır:

3.2.1. dövlət orqanları ilə, bələdiyyələrlə, digər müəssisə və təşkilatlarla əməkdaşlıq etmək;

3.2.2. dövlət orqanlarına (qurumlarına) və yerli özünüidarəetmə orqanlarına, fiziki və hüquqi şəxslərə zəruri məlumatlar (sənədlər) barədə sorğu vermək və onlardan belə məlumatları (sənədləri) almaq;

3.2.3. sosial xidmətin göstərilməsi ilə bağlı müstəqil ekspertləri mütəxəssisləri öz fəaliyyətinə cəlb etmək;

3.2.4. fəaliyyət istiqamətlərinə aid məsələlərlə bağlı araşdırmalar aparmaq, işçi qrupları və komissiyalar yaratmaq;

3.2.5. fəaliyyət istiqamətləri üzrə rəy və təkliflər vermək, təhlillər və ümumiləşdirmələr aparmaq, analitik materiallar hazırlamaq;

3.2.6. fəaliyyət istiqamətlərinə aid konfranslar, müşavirələr, seminarlar keçirmək və digər tədbirlər təşkil etmək;

3.2.7. əməkdaşlarını dövlət təltiflərinə və digər mükafatlara təqdim etmək, onların həvəsləndirilməsi üçün tədbirlər görmək;

3.2.8. xüsusi bülletenlər və digər nəşrlər buraxmaq;

3.2.9. məktəbəqədər yaşlı uşaqların təhsilini təşkil etmək;

3.2.10. “Sosial xidmət haqqında”, “Məktəbəqədər təhsil haqqında”, “Ümumi təhsil haqqında”, “Peşə təhsili haqqında” və “Təhsil haqqında” Azərbaycan Respublikasının qanunlarından irəli gələn, habelə qrup evinin nizamnaməsi ilə müəyyən edilən digər hüquqları həyata keçirmək.

4. Qrup evinin idarə olunması

4.1. Qrup evi aşkarlıq və şəffaflıq prinsipləri əsas tutulmaqla, “Publik hüquqi şəxslər haqqında” və “Sosial xidmət haqqında” Azərbaycan Respublikasının qanunlarına və qrup evinin nizamnaməsinə uyğun olaraq idarə edilir.

4.2. Qrup evinin təsisçisinin səlahiyyətləri aşağıdakılardır:

4.2.1. qrup evinin nizamnaməsinin təsdiq olunması və nizamnamə fondunun miqdarının müəyyən edilməsi, onların dəyişdirilməsi;

4.2.2. idarəetmə orqanlarının yaradılması;

4.2.3. idarəetmə orqanlarının rəhbərlərinin (üzvlərinin) vəzifəyə təyin və vəzifədən azad edilməsi;

4.2.4. inkişaf istiqamətlərinin müəyyən edilməsi və illik maliyyə hesabatlarının təsdiqi;

4.2.5. qrup evinin strukturunun, işçilərinin say həddinin və əməkhaqlarının (o cümlədən Azərbaycan Respublikası Nazirlər Kabinetinin müəyyən etdiyi müvafiq qaydalar nəzərə alınmaqla əməkhaqqına əlavələrin, mükafatların və digər ödənişlərin) təsdiqi;

4.2.6. təsərrüfat cəmiyyətlərinin yaradılmasına və ya onlarda iştirak etməyə, idarə, filial və nümayəndəliklərin yaradılmasına razılıq verilməsi;

4.2.7. xalis aktivlərinin dəyərinin 25 faizindən artıq məbləğdə olan əqdin (xüsusi əhəmiyyətli əqdin), habelə publik hüquqi şəxsə aidiyyəti olan şəxslərlə əqdin (əqdin dəyəri aktivlərin 5 faizini və daha

çox hissəsini təşkil etdikdə) bağlanılmasına razılıq verilməsi;

4.2.8. "Publik hüquqi şəxslər haqqında" Azərbaycan Respublikası Qanununun 3.3-cü maddəsinə əsasən qrup evinin mənfəətinin onun nizamnaməsində nəzərdə tutulmayan məqsədlər üçün müvafiq olaraq dövlət büdcəsinə və yerli büdcəyə köçürülməsi ilə bağlı qərarın qəbul edilməsi;

4.2.9. qrup evinin yenidən təşkili və ləğv edilməsi.

4.3. Bu Nümunəvi Nizamnamənin 4.4-cü bəndi və Azərbaycan Respublikası Prezidentinin başqa qayda müəyyən etdiyi digər hallar istisna olmaqla, dövlət adından icra hakimiyyəti orqanının (dövlət adından yaradılan publik hüquqi şəxsin) tabeliyində yaradılan qrup evinin nizamnaməsini və onda dəyişiklikləri həmin icra hakimiyyəti orqanı (dövlət adından yaradılan publik hüquqi şəxs) təsdiq edir.

4.4. Azərbaycan Respublikası Prezidentinin başqa qayda müəyyən etdiyi hallar istisna olmaqla, dövlət mülkiyyətində olan və ya paylarının (səhmlərinin) nəzarət zərfi dövlətə məxsus olan hüquqi şəxslərin (dövlət adından yaradılan publik hüquqi şəxslər istisna olmaqla) təklifi əsasında onların tabeliyində yaradılan qrup evinin nizamnaməsini və onda dəyişiklikləri Nazirlik təsdiq edir.

4.5. Bələdiyyə adından yaradılan qrup evinin nizamnaməsini və onda dəyişiklikləri müvafiq bələdiyyə təsdiq edir.

4.6. Azərbaycan Respublikası Prezidentinin başqa qayda müəyyən etdiyi hallar istisna olmaqla, dövlət adından dövlət mülkiyyətində olan və ya paylarının (səhmlərinin) nəzarət zərfi dövlətə məxsus olan hüquqi şəxslərin (dövlət adından yaradılan publik hüquqi şəxslər istisna olmaqla) tabeliyində yaradılan qrup evinə münasibətdə təsisçinin səlahiyyətlərini (bu Nümunəvi Nizamnamənin 4.2.1-ci, 4.2.2-ci, 4.2.3-cü və 4.2.9-cu yarımbəndlərində nəzərdə tutulmuş səlahiyyətlər istisna olmaqla) təbə olduğu dövlət qurumu həyata keçirir.

4.7. Qrup evinin cari fəaliyyətinə rəhbərlik təsisçinin vəzifəyə təyin və vəzifədən azad etdiyi, ali pedaqoji təhsilə və təhsil sahəsində 5 (beş) ildən az olmayan əmək stajına malik olan direktor tərəfindən həyata keçirilir. Direktorun müavini (müavinləri) təsisçi tərəfindən vəzifəyə təyin və vəzifədən azad edilir. Direktorun müavinlərinin sayını təsisçi müəyyən edir.

4.8. Direktor:

4.8.1. qrup evinin cari fəaliyyətinə rəhbərlik edir və bu fəaliyyət üçün şəxsən məsuliyyət daşıyır;

4.8.2. qrup evini dövlət orqanları (qurumları) ilə, digər yerli və beynəlxalq qurumlarla, fiziki və hüquqi şəxslərlə münasibətlərdə təmsil edir;

4.8.3. qrup evinin fəaliyyətinin təşkili ilə əlaqədar icrası məcburi olan daxili sərəncamlar və əmrlər verir;

4.8.4. təsisçinin səlahiyyətlərinin həyata keçirilməsi üçün tabe olduğu dövlət orqanına (qurumuna) və ya bələdiyyə orqanına təkliflər verir və sənədlər (o cümlədən, qrup evinin maliyyə hesabatını və fəaliyyətinə dair illik hesabatı) təqdim edir;

4.8.5. bu Nümunəvi Nizamnamənin 4.2.5-ci yarım bəndinə uyğun müəyyən edilmiş struktur, əməkhaqqı fondu və işçilərin say həddi daxilində ştat cədvəlini, bələdiyyə tərəfindən yaradılmış qrup evində işə xərclər smetasını qrup evinin tabe olduğu dövlət orqanı (qurumu) və ya bələdiyyə ilə razılaşdırmaqla, həmçinin daxili intizam qaydalarını və işçilərin vəzifə təlimatlarını təsdiq edir;

4.8.6. qrup evinin işçilərinin (direktor müavinləri istisna olmaqla) vəzifəyə təyin və vəzifədən azad edilməsinə (bu Nümunəvi Nizamnamənin 4.7-ci bəndi nəzərə alınmaqla), qrup evinin işçiləri barəsində həvəsləndirmə və intizam tənbehi tədbirlərinin görülməsinə dair qərarlar qəbul edir;

4.8.7. qrup evinin fəaliyyət istiqamətlərinə dair qəbul olunmuş aktların icrasını təşkil edir, yoxlayır və buna nəzarəti həyata keçirir;

4.8.8. qrup evinin işçilərinə vəzifə maaşlarının, vəzifə maaşlarına əlavələrin, mükafatların və digər ödənişlərin verilməsini bu Nümunəvi Nizamnamənin 4.2.5-ci yarım bəndinə uyğun əməkhaqları çərçivəsində təşkil edir;

4.8.9. qrup evinin əmlakından bu Nümunəvi Nizamnamədə nəzərdə tutulmuş məqsədlərə uyğun istifadə olunmasına nəzarət edir və qrup evinin fəaliyyəti üçün nəzərdə tutulan vəsaitdən təyinatı üzrə səmərəli istifadə olunmasını təmin edir;

4.8.10. bu Nümunəvi Nizamnamə ilə müəyyən edilmiş səlahiyyətlər çərçivəsində qrup evinin adından əməliyyatlar aparır, müqavilələr (o cümlədən təsisçinin razılığı ilə qrup evinin xalis aktivlərinin dəyərinin 25 faizindən artıq məbləğdə olan əqd (xüsusi əhəmiyyətli əqd) və aidiyyəti şəxslə dəyəri qrup evinin aktivlərinin 5 faizini və daha çox, həmçinin 5 faizədək hissəsini təşkil edən əqd) bağlayır və onların yerinə yetirilməsini təmin edir;

4.8.11. uşaqların qrup evinə qəbulunu və oranı tərk etməsini təmin edir;

4.8.12. Azərbaycan Respublikasının Ailə Məcəlləsinin 115.3-cü maddəsinə əsasən uşaqların tərbiyə olunması üçün ailəyə verilməsinin mümkün olduğunu bildikdə, 7 (yeddi) gün müddətində yerli icra hakimiyyətlərinin qəyyumluq və himayə orqanlarına, habelə Nazirliyə bu barədə məlumat verir;

4.8.13. bu Nümunəvi Nizamnamənin 3.1.6-cı yarımbəndində nəzərdə tutulmuş fərdi planı təsdiq edir;

4.8.14. qrup evində uşaqların sağlam və keyfiyyətli qida məhsulları ilə təmin olunması üçün müvafiq tədbirlər görür;

4.8.15. uşaqlara qarşı zorakılıq, istismar, sui-istifadə hallarının qarşısının alınması üçün konkret tədbirlər görür, belə hallar olduqda aidiyyəti üzrə daxili işlər və yerli icra hakimiyyətinin qəyyumluq və himayə orqanlarına, habelə Nazirliyə məlumat verir;

4.8.16. qrup evinin fəaliyyət istiqamətləri ilə bağlı komissiyalar və işçi qruplar yaradır;

4.8.17. qrup evinin fəaliyyət istiqamətləri üzrə dövlət sirrinin və məxfilik rejiminin, habelə qanunla qorunan digər məlumatların mühafizəsi üçün zəruri tədbirlər görür;

4.8.18. qrup evində kargüzarlığın və arxiv işinin aparılmasını təmin edir;

4.8.19. müraciətlərə baxılmanı və vətəndaşların qəbulunu təmin edir;

4.8.20. yoxlamaların nəticələrinə dair tədbirlər görür;

4.8.21. qrup evinin inzibati binalarının əsaslı və cari təmiri, habelə abadlıq işləri üçün müvafiq tədbirlər görür;

4.8.22. qrup evində yanğından mühafizə, əməyin mühafizəsi, sanitariya-gigiyena normalarına və qaydalarına riayət olunmasını təmin edir;

4.8.23. qrup evinin cari fəaliyyəti ilə bağlı digər məsələləri həll edir.

4.9. Qrup evində xidmətlər qrup evi direktoru tərəfindən vəzifəyə təyin və vəzifədən azad edilən psixoloqlar, sosial işçilər və sosial xidmətçilər tərəfindən göstərilir.

5. Qrup evinin nizamnamə fondu, əmlakı və maliyyə-təsərrüfat fəaliyyəti

5.1. Qrup evinin nizamnamə fondunun məbləği (məbləğ göstərilməklə) mandatdır.

5.2. Qrup evinin əmlakı nizamnamə fondundan, ona təsisçinin

verdiyi digər əmlakdan, habelə dövlət büdcəsindən və ya bələdiyyə büdcəsindən ayrılan vəsaitdən, ianələrdən, qrantlardan, cəlb edilən investisiyalardan və qanunla qadağan edilməyən digər vəsaitdən formalaşır.

5.3. Qrup evinin balansında olan dövlət əmlakına münasibətdə səlahiyyətləri “Dövlət əmlakının qorunub saxlanması və səmərəli istifadə edilməsinin təkmilləşdirilməsi haqqında” Azərbaycan Respublikası Prezidentinin 2007-ci il 6 iyun tarixli 586 nömrəli Fərmanı ilə müəyyən edilmiş qaydada həyata keçirilir.

5.4. Qrup evi öz əmlakından yalnız nizamnaməsi ilə müəyyən olunmuş məqsədlərə uyğun istifadə edir.

5.5. Bu Nümunəvi Nizamnamənin 5.4-cü bəndi nəzərə alınmaqla qrup evi əmlakı üzərində sahiblik və istifadə hüquqlarını məqsədlərinə uyğun olaraq sərbəst, sərəncam vermək hüququnu isə tabe olduğu dövlət orqanı (qurumu) və ya bələdiyyə ilə razılaşdırmaqla həyata keçirir. Qrup evi qanunda nəzərdə tutulmuş vergiləri və digər məcburi ödənişləri ödədikdən sonra qrup evinin onun idarə, filial, nümayəndəliklərinin və təsərrüfat cəmiyyətlərinin fəaliyyətindən əldə edilmiş vəsait üzərində sərəncam vermək hüququna malikdir.

5.6. Qrup evi tabe olduğu dövlət orqanının (qurumunun) və ya bələdiyyənin razılığı ilə təsərrüfat cəmiyyətləri yaradır və ya onlarda iştirak edir, habelə idarə, filial və nümayəndəliklər yaradır.

5.7. Qrup evi mülkiyyətində və istifadəsində olan əmlakın saxlanması, qorunması və ondan səmərəli istifadə edilməsi üçün məsuliyyət daşıyır. Qrup evinin əmlakının idarə olunması ilə bağlı fəaliyyətinə nəzarəti tabe olduğu dövlət orqanı (qurumu) və ya bələdiyyə, həmçinin nizamnaməsi ilə müəyyən edilmiş qaydada qrup evinin idarəetmə orqanları həyata keçirirlər.

6. Qrup evinin fəaliyyətinə nəzarətin forması və əhatə dairəsi

6.1. Qrup evinin fəaliyyətinə nəzarəti təsisçi, həmçinin bu Nümunəvi Nizamnamənin 4.3-cü və 4.4-cü bəndlərinə uyğun təsdiq edilmiş nizamnaməsi ilə müəyyən olunmuş qaydada qrup evinin idarəetmə orqanları həyata keçirir.

6.2. Qrup evinin tabe olduğu dövlət orqanı (qurumu) və ya bələdiyyə qrup evində plan üzrə və ya plandankənar yoxlamalar həyata keçirə bilər.

6.3. Qrup evinin fəaliyyətinə dair illik hesabat tabe olduğu

dövlət orqanına (qurumuna) və ya bələdiyyəyə təqdim edilir.

6.4. Qrup evinin fəaliyyətinə nəzarət “Publik hüquqi şəxslər haqqında”, “Sosial xidmət haqqında”, “Sanitariya-epidemioloji salamatlıq haqqında” Azərbaycan Respublikasının qanunlarına və Azərbaycan Respublikasının digər qanunlarına uyğun olaraq həyata keçirilir.

6.5. Qrup evində uşaqların hüquqlarının həyata keçirilməsinə dövlət nəzarəti Azərbaycan Respublikası Prezidentinin 2012-ci il 8 may tarixli 626 nömrəli Fərmanı ilə təsdiq edilmiş “Uşaq hüquqlarının həyata keçirilməsinə dövlət nəzarəti Qaydası”na uyğun olaraq təmin edilir.

6.6. Qrup evinin fəaliyyətinin müstəqil surətdə yoxlanılması üçün qrup evinin tabe olduğu dövlət orqanı (qurumu) və bələdiyyə kənar auditor təyin edir və onun audit hesabatını qəbul edir.

6.7. Qrup evində daxili audit bölməsi yaradıldığı halda, qrup evinin tabe olduğu dövlət orqanı (qurumu) və bələdiyyə həmin bölmənin fəaliyyətinə nəzarət edir və fəaliyyətinə dair hesabatlar alır, habelə onun üzvlərinin vəzifəyə təyin və vəzifədən azad edilməsi barədə qərar qəbul edir.

7. Qrup evində uçot və hesabat

7.1. Qrup evi “Mühasibat uçotu haqqında” Azərbaycan Respublikasının Qanunu ilə publik hüquqi şəxslər üçün müəyyən edilmiş qaydada mühasibat uçotu aparır, maliyyə hesabatlarını tərtib, təqdim və dərc edir.

7.2. Qrup evi “Rəsmi statistika haqqında” Azərbaycan Respublikasının Qanununa uyğun olaraq statistik hesabatları tərtib və təqdim edir.

7.3. Qrup evi idarə, filial, nümayəndəlik və təsərrüfat cəmiyyətlərinin, habelə tabeliyindəki digər qurumların maliyyə-təsərrüfat fəaliyyətinin yoxlanılmasını təmin edir.

8. Qrup evinin yenidən təşkili və ləğv edilməsi

8.1. Bu Nümunəvi Nizamnamənin 8.2-ci bəndi və Azərbaycan Respublikası Prezidentinin başqa qayda müəyyən etdiyi digər hallar istisna olmaqla, dövlət adından icra hakimiyyəti orqanının (dövlət adından yaradılan publik hüquqi şəxsin) tabeliyində yaradılan qrup

evinin yenidən təşkilini və ləğv edilməsini Azərbaycan Respublikasının Nazirlər Kabineti ilə razılaşdırmaqla həmin icra hakimiyyəti orqanı (dövlət adından yaradılan publik hüquqi şəxs) həyata keçirir.

8.2. Azərbaycan Respublikası Prezidentinin başqa qayda müəyyən etdiyi hallar istisna olmaqla dövlət adından dövlət mülkiyyətində olan və ya paylarının (səhmlərinin) nəzarət zərfi dövlətə məxsus olan hüquqi şəxslərin (dövlət adından yaradılan publik hüquqi şəxslər istisna olmaqla) tabeliyindəki qrup evinin yenidən təşkilini və ləğv edilməsini, həmin hüquqi şəxslərin təklifləri əsasında Azərbaycan Respublikasının Nazirlər Kabineti ilə razılaşdırmaqla Nazirlik həyata keçirir.

8.3. Bələdiyyə tərəfindən yaradılmış qrup evinin yenidən təşkilini və ləğv edilməsini həmin bələdiyyə həyata keçirir.